

فقیہہ ابوالحسین احمد بن محمد القدوری

نام و نسب:

احمد نام، ابوالحسین کنیت، قدوری نسبت اور والد کا نام محمد ہے۔ شجرہ نسب یہ ہے ابو
الحسین احمد بن ابی بکر محمد بن احمد بن جعفر بن حمدان البغدادی القدوری۔
چوتھے طبقے کے فقہاء کبار میں سے بڑے جلیل القدر فقیہ اور محدث تھے۔ آپ کا
سن پیدائش ۳۶۲ھ ہے اور جائے پیدائش شہر بغداد۔

تحقیق کنیت:

مختصر القدوری کے اکثر نسخوں میں موصوف کی کنیت ابوالحسن مکتوب ہے لیکن صحیح یہ ہے
کہ آپ کی کنیت ابوالحسین ہے جیسا کہ تاریخ ابن خلکان، مدینۃ العلوم اور انساب سمعانی وغیرہ میں
مذکور ہے۔

قدوری نسبت کی تحقیق:

مؤرخ ابن خلکان نے اپنی تاریخ ”وفیات الاعیان“ میں ذکر کیا ہے کہ ”قدوری بضم
قاف و وال و بسکون واو قدور کی طرف نسبت ہے جو قدر (بمعنی ہانڈی) کی جمع ہے۔ لیکن مجھے اس
نسبت کا سبب معلوم نہیں۔“ صاحب مدینۃ العلوم فرماتے ہیں کہ قدوری صنعت قدور (دیگ سازی)
کی طرف نسبت ہے یا اس کی خرید و فروخت کی طرف۔ یا قدور اس گاؤں کا نام ہے جس کے امام
موصوف باشندے تھے۔ (دقیق نظر، گدانی شرح دررالجار للربادی)

تحصیل علم:

امام قدوری نے علم فقہ اور علم حدیث رکن الاسلام ابو عبد اللہ محمد بن یحییٰ بن مہدی جرجانی
متوفی ۳۹۸ھ سے حاصل کیا جو امام ابو بکر احمد جصاصی کے شاگرد ہیں اور ابو بکر جصاص، ابوالحسن

عبد اللہ کرفی کے تلمیذ رشید ہیں اور امام کرفی، ابوسعید بردعی کے خوشہ چیں ہیں اور ابوسعید بردعی علامہ موسیٰ رازی کے فیض یافتہ ہیں اور موسیٰ رازی امام محمد شیبانیؒ کے علم پروردہ اور مایہ ناز فرزند ہیں۔ گویا امام قدوری نے پانچ واسطوں سے امام محمد شیبانی سے علم فقہ حاصل کیا ہے۔ حدیث محمد بن علی بن سوید اور عبد اللہ بن محمد جوشی سے روایت کرتے ہیں۔ ابوبکر احمد بن علی بن ثابت خطیب بغدادی صاحب تاریخ، قاضی القضاة ابو عبد اللہ محمد بن علی بن محمد دامغانی قاضی مفضل بن مسعود بن محمد بن یحییٰ بن ابی الفرج التوفیقی متوفی ۴۴۳ھ صاحب اخبار الخوئین وغیرہ کو آپ سے شرف تلمذ حاصل ہے۔

امام قدوری کی توثیق:

خطیب بغدادی فرماتے ہیں کہ ”میں نے آپ سے حدیث لکھی ہے۔ آپ صدوق تھے اور حدیث کی روایت کم کرتے تھے۔“ امام سمعانی فرماتے ہیں کان فقہا صدوقا انتہت الیہ ریاسة اصحاب ابی حنیفہ. بالعراق و عز عندهم قدره وار تفع جُاهه وکان حسن العبارة فی النظر مديما لتلاوة القران.“ آپ فقیہ و صدوق تھے۔ آپ کی وجہ سے عراق میں ریاست مذہب حنفیہ کمال پر پہنچی اور آپ کی بڑی قدر و منزلت ہوئی۔ آپ کی تقریر و تحریر میں بڑی دلکشی تھی۔ ہمیشہ تلاوت قرآن کرتے تھے، قاضی ابو محمد نے طبقات الفقہاء میں آپ کا ذکر کرتے ہوئے پر زور الفاظ میں تعریف کی ہے۔

اہل کمال کی قدردانی:

اختلاف عقائد و اختلاف جزئیات مسائل کے باوجود مخالفین سے حسن سلوک اور اہل کمال کی قدردانی ہمارے اسلاف کا عام شیوہ رہا ہے۔ امام قدوری اور شیخ ابو حامد اسفرائینی شافعی کے مابین ہمیشہ علمی حدیثی مناظرے رہے ہیں۔ مگر امام قدوری ان کی نہایت تعظیم و تکریم کرتے تھے۔

فقہی مقام:

ابن کمال پاشا نے آپ کو اور صاحب ہدایہ کو طبقہ خامسہ یعنی اصحاب ترجیح میں شمار کیا ہے اکثر علماء نے اس پر یہ اعتراض کیا ہے کہ یہ حضرات قاضی خاں وغیرہ سے بڑھے ہوئے ہیں اور بالفرض بڑھے ہوئے نہ ہوں تو برابر کے ضرور ہیں۔ پس امام قدوری کو بھی تیسرے طبقہ میں شمار کرنا چاہئے۔

امام قدوری نے شہر بغداد میں ہجر ۶۶ سال اتوار کے دن ۵ رجب ۴۲۸ھ میں داعی اجل کو لبیک کہا اور اسی روز ”درب ابی خلف“ میں مدفون ہوئے۔ اس کے بعد آپ کو ”شارع منصور“ کی طرف منتقل کر لیا گیا۔ اب آپ ابو بکر خوارزمی حنفی کے پہلو میں آرام فرما ہیں۔ مادہ تاریخ ”لائع النور“ ہے۔

ہزاراں فیض برجان و تنش باد بجاناں دیدہ جاں روشنش باد

تصانیف:

- (۱) تجرید: یہ سات جلدوں میں ہے۔ اس میں اصحاب حنفیہ و شافعیہ کے مسائل خلاف پر محققانہ بحث کی ہے، اس کا الما آپ نے ۴۰۵ھ میں شروع کر لیا ہے۔
 - (۲) مسائل الخلاف: اس میں علل و ادلہ سے تعرض کئے بغیر صرف امام صاحب اور آپ کے اصحاب کے مابین فروعی اختلاف کا ذکر ہے۔
 - (۳) تقریب: اس میں مسائل کو مع اولہ ذکر کیا ہے۔
 - (۴) شرح مختصر الکرخی۔
 - (۵) شرح ادب القاضی۔
- مختصر القدوری:

یہ تقریباً ایک ہزار سال کا قدیم مستند متن متین ہے، جس میں بیسیوں کتابوں سے تقریباً بارہ ہزار ضروری مسائل کا انتخاب ہے اور عہد تصنیف سے آج تک پڑھایا جا رہا ہے۔ قدرت نے اس کتاب کی عظمت حنفی مسلمانوں میں اتنی بڑھادی ہے کہ طاش کبریٰ زادہ نے لکھا ہے۔ ”ان هذا المختصر تبرک به العلماء حتی جربوا قرانہ اوقات الشدائد و ایام الطاعون.“ علماء نے اس کتاب سے برکت حاصل کی ہے۔ مصائب اور طاعون میں اس کو آزما لیا گیا ہے۔

صاحب ”مصباح انوار الادعیہ“ نے ذکر کیا ہے کہ جو شخص اس کو حفظ کر لے وہ فقر و فاقہ سے مامون رہے گا۔ نیز جو شخص اس کو کسی صالح استاد سے پڑھے اور وہ ختم کے وقت برکت کی دعا کرے تو انشاء اللہ وہ اس کے مسائل کی شمار کے موافق دراہم کا مالک ہوگا۔

کشف الظنون وغیرہ میں اور چیزیں بھی اس سلسلہ میں نقل کی گئی ہیں کم از کم اتنا تو ہمیں بھی ماننا چاہئے کہ مصنف کے تقویٰ اور تقدس کا اثر پڑھنے والوں کی طرف منتقل ہوتا ہے۔

حفاظ قدوری:

صاحب ”الجواهر المنضیہ“ نے اپنے بھائی محمد بن محمد بن محمد بن نصر اللہ بن سالم بن ابی الوفاء القرشی متوفی ۲۲۷ھ کے متعلق لکھا ہے کہ یہ مختصر القدروری کا حافظ تھا۔

کرامت عجیبہ:

علامہ بدر الدین عینی نے شرح ہدایہ میں ذکر کیا ہے کہ امام قدوری اپنی مختصری تصنیف سے فارغ ہو کر اس کو سفر حج میں ساتھ لے گئے اور طواف سے فارغ ہو کر حق تعالیٰ سے دعا کی۔ بارالہا! اگر مجھ سے کہیں اس میں غلطی یا بھول چوک ہو گئی ہو تو مجھے اس پر مطلع فرما۔ اس کے بعد آپ نے کتاب کو اول سے لے کر آخر تک ایک ایک ورق کھول کر دیکھا تو پانچ یا چھ جگہ سے مضمون محو تھا۔
فہذا من اجل کراماتہ.

بنا کے آئینہ دیکھے ہے پہلے آئینہ گر ہنرور اپنے بھی عیب و ہنر کو دیکھتے ہیں
(ذوق)

کتب فقیہیہ کی اہمیت:

قدوری اور کنز کا لفظ بولنے میں تو نہایت سبک اور ہلکا معلوم ہوتا ہے لیکن میرے نزدیک یہ کتابیں اسلام کے بہترین دل و دماغ کی انتہائی عرق ریزیوں کے آخری منتج نتائج ہیں۔ خدا جزائے خیر دے ان بزرگوں کو جنہوں نے دین کی دشواریوں کو حل کر کے مذہبی زندگی گزارنے والوں کے لئے راہ آسان کر دی۔

شروح و حواشی مختصر القدروری:

- (۱) خلاصۃ الدلائل فی تنقیح المسائل: از امام حسام الدین علی بن احمد کی، متوفی ۵۹۸ھ۔
- (۲) الجتبی: از نجم الدین مختار بن محمود بن محمد زاہدی (معتزلی الاعتقاد و حنفی الفروع) متوفی ۶۵۶ھ تین جلدوں میں ہے۔

- (۳) السراج الوہاج الموضح لكل طالب محتاج تین جلد۔
- (۴) الجوهرة المبرقة: دو جلد، یہ دونوں ابوبکر بن علی الحدادی المتوفی ۸۰۰ھ کی تصانیف ہیں۔
- (۵) شرح قدوری: از محمد شاہ بن الحاج حسن روئی ۹۳۹ھ۔
- (۶) جامع المضمرة: از یوسف بن عمر بن یوسف الصوفی الکادوری۔
- (۷) تصحیح القدوری: از علامہ زین الدین قاسم بن قطلوبغا متوفی ۹۷۹ھ۔
- (۸) شرح قدوری: از امام احمد بن محمد معروف بابن نصر الاقطع متوفی ۴۷۳ھ دو جلدوں میں۔
- (۹) البحر الزاخر: از شیخ احمد بن محمد بن اقبال۔
- (۱۰) النوری شرح القدوری: از محمد بن ابراہیم رازی متوفی ۶۱۵ھ۔
- (۱۱) ملتس الاخوان: از ابو المعالی عبدالرب بن منصور غزنوی، متوفی ۵۰۰ھ۔
- (۱۲) الکفایہ: از اسماعیل بن الحسین البہقی۔
- (۱۳) البیان: از محمد بن رسول الموقانی۔
- (۱۴) التقرید: از محمود بن احمد قونوی، متوفی ۷۷۰ھ چار جلدوں میں ہے۔
- (۱۵) اللباب: از جلال الدین ابوسعید مطہر بن الحسن بن سعد بن علی مندار یزدی، دو جلدوں میں ہے۔
- (۱۶) زاد الفقہاء: از ابو المعالی بہاء الدین۔
- (۱۷) الیتمایح فی معرفۃ الاصول والافتاح: از بدر الدین محمد بن عبداللہ شبلی طرابلسی، متوفی ۷۶۹ھ۔
- (۱۸) شرح القدوری: از شہاب الدین احمد سمرقندی۔
- (۱۹) از رکن الائمہ عبدالکریم بن محمد بن علی الصیغی۔
- (۲۰) شرح القدوری: از ابو اسحاق ابراہیم بن عبدالرزاق ب ابی بکر بن رزق اللہ بن خلف الرضفی مشہور بابن الحدیث متوفی ۲۹۵ھ یہ بھی نامکمل ہے۔
- (۲۲) شرح قدوری: از امام ابو العباس محمد بن احمد الحبوبی۔
- (۲۳) تنقیح الضروری حاشیہ قدوری: از مولانا نظام الدین کیرانوی۔ (۱)
- (۲۴) الصحیح النوری شرح اردو مختصر القدوری: از راقم سطور محمد حنیف غفرلہ گنگوہی۔